

கல் முனைத் தொகுதி
வாக்காளர்களுக்கு
எனது வேண்டுகோள்.



இராச வாசல் முதலியார்

எம். எஸ். காரியப்பர்

(சமாதான நீதவானும் அன் ஆபிசல் நீதிபதியும்)

GATE MUDALIYAR, M. S. KARIAPPER,

[J. P. U. M]

My Address

To The Voters of

Kalmunai Constituency


எனது சின்னம்

My Symbol



தயவு செய்து கவனிப்பீர்களாக,

1. உங்கள் பெயர் வாக்காளர் இடாப்பில் ஒரு வாக்காளராக பதிவு செய்யப் பட்டிருந்தால், உங்கள் பெயரையும், பதிவு இலக்கத்தையும் (நம்பரையும்) குறிக்கும் காட்டு ஒன்று தேர்தல் திகதியான 22-3-1965 திங்கட்கிழமைக்கு முன்னரே அதிகாரிகளால் உங்களுக்கு அனுப்பிவைக்கப்படும்.
2. இந்தக் காட்டு உரியகாலத்தில் உங்களுக்கு வந்து சேர்ந்து விட்டால், அதனைப்பத்திரமாக வைத்திருந்து உங்களுக்கெனக் குறிப்பிட்டிருக்கும் தேர்தல் நிலையத்துக்கு எடுத்துச் செல்லுங்கள்.
3. 1965ம் வரு மார்ச் மீ 22ம் திகதிக்கு முன்னதாக இந்தக் காட்டு உங்களுக்கு வந்து சேராவிட்டால் உங்களுக்குத் தபால் விரியோகரு செய்யும் தபால் கந்தோருக்கு நீங்களே நேரில் சென்று பெற்றுக்கொள்ளவும்.
4. அங்கும் இக்காட்டு உங்களுக்குக் கிடைக்காவிட்டால் நீங்கள் வசிக்குமிடத்திற்கு அண்மையிலுள்ள எனது தேர்தல் காரியாலயத்திற்குச் சென்று அறிவிப்பீர்களாக.
5. உங்கள் ஒவ்வொருவருக்கும் ஒரு வாக்களிக்க உரிமையுண்டு. தேர்தல் நிலையத்தில் உங்களுக்கு ஒரு வாக்குச் சீட்டுத் தருவார்கள். அது அநேகமாக கீழ்க்கண்ட மாதிரியில் இருக்கும்.

காரியப்பர் எம். எஸ்		

6. இந்தச் சீட்டிலுள்ள அபேட்சகர்களின் அடையாளத்திற்கு (சின்னத்திற்கு) எதிரேயுள்ள கட்டத்தில் நீங்கள் வாக்களிக்க விரும்பும் அபேட்சகருக்கு ஒரே ஒரு X அடையாளம் வாக்களிக்குமிடத்தில் வைத்திருக்கும் பென்சிலால் போடவேண்டும்.

கல்முனை தொகுதி வாக்காளர்களுக்கு என் வேண்டுகோள்.

எனதன்பிற்குரிய சகோதர சகோதரிகளே!

எல்லாம் வல்ல இரட்சகனாகிய இறைவன் நமது ஆத்மீகம், லௌகிக
கமாகிய இரு துறைக்கும் போதுமானவன்.

வாக்கு உரிமை

இலங்கை அரசியல் ஜனநாயக ஆட்சி: இந்த அரசியலில் நமது உரி
மைகளை நாமே போராடிப் பெற வேண்டும்- இவ்வாறு உரிமைகளைப்
போராடிப் பெறுவதற்கு முநல் யுத்தகளம் தேர்தல்தான் இந்த யுத்த
களத்தில் பாவிக்கும் ஆயுதம்தான் உங்கள் பொன்னான வாக்குகள். இவ்
வாக்குகள் மண்ணிலே விலை மதிக்க முடியாத மாணிக்கங்கள். இவ்
விலை மதிக்க முடியாச் செல்வத்தை உங்கள் இல்லங்களுக்குவந்து பல்லைக்காட்
டியதற்காகவோ அல்லது 'வாங்க, மச்சான்' என்று அழைத்ததற்காகவோ
உங்கள் பொன்னான வாக்குகளை அளித்துவிடாதீர்கள். ஏன் எனில் தேர்
தல் வந்தால் வீட்டுப்படியேறி வருவதும் உதட்டளவில் மச்சான் என்று
அழைப்பதும் அத்தகைய நடிப்பு. சுயநலமிகளான இந்தக் கைதேர்ந்த
நடிகர்களுக்கு உங்கள் வாக்குகளை அளிப்பது, நாம் நமது தொகுதிக்கு
செய்யும் மன்னிக்க முடியாத துரோகமாகும். உங்கள் சக்திபடைத்த
கைகளால் மார்ச் மாதம் 22ந் திகதி போடும் புள்ளடி உங்கள் வயிற்றில்
பிறந்திருக்கும். இனிமேல் பிறக்கப்போகும் குழந்தைகளின் எதிர் கால
வாழ்கையை நிர்ணயிக்கும் புள்ளடி என்பதை மறந்து விடாதீர்கள்.

உங்கள் கடமை

எதிர் நோக்கி வரும் பாராளுமன்றத் தேர்தலில் உங்கள் கடமை
என்ன? என்பதைச் சிந்தித்தீர்களா? இல்லையேல் சிந்தியுங்கள். கண்மூடிக்
காரியம் செய்யுமாறு உங்களை அழைக்க வில்லை "சிந்தனைக்குப் பின் செய
லாற்றுக்" என்றே கேட்டுக் கொள்கிறேன். பொய்க்கால் குதிரைகள்,
குடிக்குக்கொட்டும் கோமான்கள், சமூகத்துரோகிகள், சுயநலமிகள், யார்
யாரென்று சிந்தித்துத் தீர்மானியுங்கள். இனிமேலும் மக்களை ஏமாற்ற
முடியுமா? என்ற வினா இன்றைக்கு மக்கள் மனதில் உதித்திருக்கிறது.

சென்ற காலம்

சென்ற 33 வருடங்களாக உங்கள் வாக்குரிமைகளை (வோட்) பாவித்
திருக்கிறீர்கள். ஏழு பிரதிநிதிகளைத் தெரிவு செய்திருக்கிறீர்கள். இந்த
ஏழு பேரும் தாங்கள் இந்நாட்டுக்குச் செய்த சேவைகளைச் சொல்லட்டும்
சொல்லா விட்டால் அவர்கள் ஏதும் சேவைகள் புரிந்திருக்கிறார்களா
வென்று நீங்கள் சிந்தித்துப் பாருங்கள்.

தற்போதைய அபேட்சகர்கள்.

என்னுடன் மூவர் போட்டியிடுகிறார்கள் இருவர் 1960ம் ஆண்டு மார்ச் மாதம் பொதுத் தேர்தலில் என்னுடன் போட்டியிட்டு மக்களால் தள்ளப்பட்டவர்கள் மற்றவர் திரு M. C. அகமது அவர்கள் 1960ம் ஆண்டு மார்ச் மாத தேர்தலில் என்னுடன் போட்டியிட்டு பிணைக்காசையும் பறி கொடுத்தார். பின்பு தமிழ் அரசுக் கட்சியின் நயவைப்பெற்று அக் கட்சியின் அபேட்சகராக 1960ம் ஆண்டு ஆடி மாத தேர்தலில் தமிழ் அரசுக் கட்சியின் பேருதவியால் வெற்றி பெற்றார் வெற்றியின் பின் அக் கட்சியைப் புறக்கணித்து விட்டு, சென்ற 4^½ வருடங்களாக பாராளுமன்றத்தில் அங்கத்துவம் வகித்தார். இலங்கை முழுவதிலும் சி. டபிள்யூ. ஈ. ஸ்தாபனங்களையும், மக்கள் வங்கிகளையும் பரப்புவது தங்கள் கொள்கையென்று, அரசினர் பரப்பிக் கொண்டு வரும் போது, இவை இரண்டும் தான் தனது தவிச்சேவைகள் என்று யாரும் கூறினால் ஏற்றுக் கொள்ள முடியுமா? இலங்கையின் அநேகப் பட்டினங்களில் இவைகள் ஸ்தாபிக்கப்பட்டு வருகின்றன,

எனது சேவைகள்

சென்ற நாற்பது வருடங்களாக நான் மட்டக்களப்பின் தெற்கில் பல பாகங்களிலும் பல தரப்பட்ட சேவைகள் புரிந்து வந்தேன். ஆனால் இங்கே கல்முனைத் தொகுதி சம்பந்தப்பட்ட, பொது நலனை முன்னிட்ட எனது சில சேவைகளைக் குறிப்பிடுகிறேன்.

கல்வி

முன்பு பாடசாலைகள் இல்லாத கிராமங்களுக்குப் பாடசாலைகளும் கட்டப்பட்டிருந்த பாடசாலைகளுக்குப் புதிய வசதிகளும் கட்டிடங்களும் பொற்றுக்கொடுத்தேன்.

பெரிய நீலாவணை

(a) வன்னிமையாக இருந்த காலத்தில் இங்கே ஒரு புதிய பாடசாலைக் கட்டிடம் அமைத்து திறப்புவிழா நடத்தியதை மறந்திருக்க மாட்டீர்கள்

(b) பெரிய நீலாவணையில் குடியேறிய மூஸ்லீம்களுக்கு ஓர் முஸ்லீம் பாடசாலை பெற்றுத்தரவில்லையா?

மருதமுனை

(a) ஒரே யொரு ஆண்பாடசாலை மட்டும் இருந்தது. அப்பாடசாலையில் ஆண் பிள்ளைகள் மட்டும் படித்தார்கள்

(b) ஓர் பெண் பாடசாலை பெற்றுத்தரவில்லையா?

(c) மந்திரிப்பதவி வகிக்கும் போது, ஒரே நாளில் 3 புதிய பாடசாலைகள் நான் திறந்தது உங்கள் அன்பு உள்ளங்களில் ஞாபகமில்லையா?

பாண்டிருப்பு

இங்கே பாடசாலைகள் இருந்தபோதிலும் நான் ஒரு புதிய அரசினர் முஸ்லீம் பாடசாலை ஸ்தாபிக்கப்பண்ணவில்லையா?

கல்முனை

(a) சில வருடங்களுக்குமுன், உவெஸ்லி ஆங்கிலப் பாடசாலையை மூட வேண்டுமோ என்று ஆலோசனை செய்த வேலையில் 'சினட்' சபைக்கூட்டத்தில் நேரடியாகத் தெரிப்பட்டு எதிர்ப்புக் காட்டினேன் கனம் "சினட்" துரைமார்கள் எனது வேண்டுகோளுக்குச் செவி சாய்த்தார்கள் நான் படித்த இந்தப் பாடசாலை இன்னும் கல்விச் செல்வத்தைப் பரப்புகின்றது

(b) பெண்குழந்தைகளின் கல்விக்காக கல்முனையில் 'காமல் கொண் வென்ட்' ஸ்தாபிக்கும் போது, நான் செய்த சேவையை அக்காலத்து குருமார்கள் அன்பாகப் பாராட்டினார்கள்.

கல்முனைக்குடி

- நான் பெற்றுக் கொடுத்தது. (a) ஒரு ஆண் பாடசாலை 3 ம் குறிச்சியில்
 (b) ஒரு பெண் பாடசாலை (c) கல்முனைக்குடி வடக்கு க. பாடசாலை
 (d) கல்முனைக்குடி தெற்கு கலவன் பாடசாலை. இக் கிராமத்தை பாடசாலைகளால் நிரப்பியது யார்?

சாய்ந்தமருது

(a) ஒரு ஆண் பாடசாலையும், ஒரு பெண் பாடசாலையும் மட்டும்தான் இருந்தது. இப் பாடசாலைகளுக்குப் புதிய கட்டிடங்களும், மற்றும் பல வசதிகளும் பெற்றுக் கொடுத்தேன்.

(b) ஒரு "மகா வித்தியாலயம்" பெற்றுக் கொடுத்தேன். கல்விக்களஞ்சியத்தை அள்ளிக் கொடுக்கும் இம் மகா வித்தியாலத்திலிருந்து எத்தனை மாணவர்கள் இன்றைக்கு ஆசிரியர்களாக வந்திருக்கிறார்கள் என்று சிந்தித்துப்பாருங்கள். அரை லட்சம் ரூபாய் ஒதுக்கப்பண்ணி இங்கு ஒருவிஞ்ஞான கூடம் அமைக்கப்பண்ணினேன் வருங்காலத்தில் இங்கேயுள்ள மாணவர்கள் நேரடியாக இலங்கைச் சர்வ கலாசாலையில் சேரக்கூடிய வசதிகள் ஏற்படுத்தலாம் என்பது எனது அசைக்க முடியாத நம்பிக்கை

- (c) சாய்ந்தமருது 1 ம் குறிச்சி அரசினர் முஸ்லீம் கலவன் பாடசாலை
 (d) சாய்ந்தமருது வடக்கு அரசினர் முஸ்லீம் கலவன் பாடசாலை
 (e) சாய்ந்தமருது 2 ம் குறிச்சியில் அரசினர் முஸ்லீம் க, பாடசாலை
 (f) சாய்ந்தமருது தெற்கு 6 ம் குறிச்சியில் அரசினர் முஸ்லீம் கலவன் பாடசாலை இக்கிராமத்தைப் பாடசாலைகளால் நிரப்பியது யார்?

நாய்ப்பட்டிமுனையும் வேளைக்குடியிருப்பும்

உங்கள் வன்லிமையாயிருக்கும் காலத்தில் பாடசாலைகள் அமைக்க நான் எடுத்த நடவடிக்கைகள் உங்களுக்குத் தெரியும்தானே உங்கள் எம். பி. என்ற பூறையில் உங்களுக்குச் சேவை செய்யும் பாக்கியம் கிடைக்கவில்லை.

முஸ்லிம் ஆசிரியர் பயிற்சிக் கலாசாலை

[a] இவ்வித ஒரு ஸ்தாபனம் வேண்டுமென்று அநேக வருடங்களாக வாதாடி, எனக்குப் போடப்பட்ட தடைகளையெல்லாம் தகர்த்தெறிந்து சுற்றில் அட்டாளச்சேனையிலாவது இந்த ஸ்தாபனம் அமைத்தது எனக்கு பெரிய மன மகிழ்ச்சி, இந்த ஸ்தாபனம் அகில இலங்கையிலும் கல்விச் செல்வத்தைப் பரப்பிக்கொண்டிருக்கின்றது,

[b] கல்வியில் குறைந்த முஸ்லிம் சமுதாயத்திற்கு, ஆசிரியர்களும் ஆசிரியைகளும் பயிற்றப்படுவதற்காக நாம் வாதாடிப் பெற்ற சலாக்கியங்கள் இப்போது எங்கே? பயிற்றப்பட்ட ஆசிரியருக்கு இருந்து வந்த தொழில் வசதிகள் இப்பொழுது மறைந்திருக்கிறதல்லவா?

குகாதாரம்

சாய்ந்தமருதுக்கு ஒரு மத்திய ஆஸ்பத்திரியைப் பெற்றுக் கொடுத்தேன். பின்பு அதற்கருகாமையில் ஓர் பிரசவ ஆஸ்பத்திரி கட்டுவதற்கு அத்திவாரக்கல் கௌரவ மந்திரியைக் கொண்டு நாட்டு வித்தேன், நாட்டியகல் இன்றைக்கும் பூசணம் பிடித்துக் கிடக்கின்றது, இந்தப் பிரசவ விடுதியைக் கட்டினால் கல்முனைக்குடி சாய்ந்தமருதூர், காரைதிவு, பிரசவ தாய்மார்களுக்கு விபரிக்கமுடியா பயனளிக்கும் ஆனால் இந்தப் பிரசவ ஆஸ்பத்திரி தேவையில்லை என்றும் பிரசவத்தாய்மார்கள் கல்முனை ஆஸ்பத்திரிக்குப் போகலாமென்றும் ஒரு அபேட்சகர் கூறுவதாக நான் அறிகிறேன்.

கல்முனைக்குடி

இங்கே ஒரு மத்திய ஆஸ்பத்திரி பெற்றுக் கொடுத்தேன். அத்தோடு இதை இன்னமும் திருத்தி ஒரு புதிய பெரிய கட்டிடம் அமைத்துப் பல வசதிகளும் ஏற்படுத்த நடவடிக்கைகள் எடுக்கப்பட்டது, சென்று போன வருடங்களில் இவை ஏன் முற்றுப்பெறவில்லை?

மருதமுனையும் நாய்ப்பட்டிமுனையும்

முற்கூறிய இடங்களில் ஒரு மைல் தூரத்துக்குள் மத்திய ஆஸ்பத்திரிகள் இருக்க முடியுமானால், ஏன் மருதமுனையிலும், நாய்ப்பட்டிமுனையிலும் ஆஸ்பத்திரி வசதிகள் ஏற்படுத்த உரிய எம். பீ. மார் நடவடிக்கைகள் எடுத்திருக்கலாமே!

கல்முனை ஆஸ்பத்திரி

நான் எம். பி. யாக இருந்தபோது இந்த ஆஸ்பத்திரியில் இன்னும் பல புதிய கட்டிடங்கள் கட்டி, மக்களுடைய வசதிகளை அதிகரிக்க நடவடிக்கை எடுக்கும் படி அரசினரிடம் வாதாடினேன். என்னுடைய வேண்டுகோளுக்கு அரசினர் செவிசாய்த்தார்கள். அதற்குரிய நடவடிக்கைகளும் முற்றுப் பெறும் நிலையில் இருந்தது.

இன்றைக்கு இது ஒரு தனிமாவட்டத்தின் ஆஸ்பத்திரியாக வந்து விட்டது! ஆகவே இதுவும் மட்டக்களப்பு மாவட்ட ஆஸ்பத்திரியைப் போல் அதன் தரத்திற்கு உயர்த்தப்படவேண்டும். உங்கள் பாராளுமன்றப் பிரதிநிதிகளைத் தெரிவு செய்யும் போது இடையும் உங்கள் கவனத்திற்கு எடுங்கள்.

தபாற் கந்தோர்கள்

- (1) சாய்ந்தமருது உபதபாற் கந்தோர்:
- (2) கல்முனைக்குடி உபதபாற் கந்தோர்.
- (3) கல்முனை உபதபாற் கந்தோர்.

இக் கிராமங்களுக்கு பெற்றுக்கொடுத்தேன். ஆனால் தபால் இவாகா மந்திரியானவுடன், பெரியநீலாவணை, பாண்டிருப்பு, சேனைக்குடியிருப்பு ஆகிய தமிழ் கிராமங்களுக்கு உடனடியாக உபதபாற் கந்தோர்கள் திறக்கும்படி கட்டளையிட்டேன்.

தருமப் பணம்

(a) என்னால் இயன்றளவு, வன்னிமையாக இருந்தகாலத்திலும் எம். பீ. யாக இருந்த காலத்திலும் ஏழைகளின் துன்பங்களைத் தீர்ப்பதில் அக்கறை எடுத்து தருமப்பணம் கிடைக்கப்பண்ணினேன்.

(b) சென்ற 4½ வருடங்களாக ஏழைகள் ஏதும் தருமப் பண உதவி பெற்றிருக்கிறார்களா? ஏழைகளின் கஷ்டங்கள் அதிகரித்துக் கொண்டே வருகிறது.

புதிய மாவட்டம்

மட்டக்களப்பு மாவட்டத்திலிருந்து ஒரு புதிய அம்பாறை மாவட்டம் சிருஷ்டிக்கப்பண்ணியது என்மீது குற்றமா? இன்றைக்குச் சிங்களவர் பெரும் பான்மையாகவுள்ள அநேக மாவட்டங்கள் உண்டு. தமிழர்கள் பெரும் பான்மையாகவுள்ள அநேக மாவட்டங்கள் உண்டு. ஆகையால் முஸ்லீம்கள் பெரும்பான்மையாக வாழும் ஒரேயொரு மாவட்டமாவது இலங்கையில் உண்டாக்குவது நீதியின்மான் செய்கையா? இன்றைக்கு யார் என்ன குறை கூறினாலும், இருபத்தைந்து வருடத்திற்குப்பின் இங்கு வாழும் சந்ததியார் என்னை அவர்கள் அன்புள்ளத்தில் ஞாபகமாக வைத்திருப்பார்கள்.

அம்பாறை மாவட்டம் இலங்கை ஒன்பது மாகாணங்களிலுமுள்ள மாவட்டங்களைப் பார்க்கிலும், நீர் வள, நில வளம், பொருந்திய செல்வச் செழிப்புள்ள பகுதி. அவுலியாக்களின் சியாறங்கள் நிறைந்த பகுதி எட்டாம் நூற்றாண்டு தொட்டு முஸ்லீம்களும் தமிழர்களும் சகோதரத்தன்மையாக வாழ்ந்த பிரதேசம். அம்பாறைப் பிள்ளையார் கோயில் சரித்திரமறிந்தவர்கள் அம்பாறை மாவட்டம் சிங்களப் பிரதேசம் என்று கூறமாட்டார்கள். எதிர்காலத்தில் இம் மாவட்டத்தில் 'குடியேற்றம்' மூலம் சிங்களவர்கள் பெரும் பான்மையானவர்களானால் அது நீங்கள் காலத்திற்குக் காலம் அனுப்பும் பாராளுமன்றப் பிரதிநிதிகளின் தவறேதான் அது எனக்குரியதில்லை.

மின்சார வசதிகள்

கல்முனைக்கும், ஏனைய கிராமங்களுக்கும் முதன் முறையாக மின்சார வசதிகளை நான் ஏற்படுத்த வில்லையா? சாய்ந்தமருது கிராமச் சங்கம் 1961ம் ஆண்டு எனது மின்சாரத் திட்டத்திற்கு முட்டுக் கட்ட போட்டிராவிட்டால், இன்று சாய்ந்தமருதூர் முழுவதிலும் மின்சார வெளியி நிரம்பி கண்டொள்ளக் காட்சியாக விருக்கும். வடக்கிலே பாண்டிருப்பிலிருந்து பெரிய நீலாவணை மட்டும், மேற்கிலே நாய்ப்பட்டி முனையிலிருந்து கிட்டங்கித் துறை மட்டும் மின்சார வெளிச்சம் கொடுபடலாக வேண்டும்.

கைத் தொழில்

(a) நமது கிராமங்களில் மின்சார சக்தி மூலமாய் பல குடிசைத் தொழில்கள் ஆரம்பிக்கப்படவேண்டும்.

(b) ஒல்லாந்தர் காலம் தொட்டு தொடர்ந்து மருதமுனை ஒரு நெசவு நிலையமாக இருந்தபோதிலும், ஒரு மத்திய மின்சாரத்தறி நிலையம் இங்கு அமைக்கப்படவில்லையே! இக் கிராமத்தைக் கல்முனைத் தொகுதிக்குள் சேர்க்க அரசாது உழைத்துச் சேர்த்தும், இக் கிராமத்துக்குச் சேவை செய்யும் சந்தர்ப்பம் இற்றை வரைக்கும் கிடைக்கவில்லை. ஆனால் அனுப்பப்பட்ட பாராளுமன்றப் பிரதிநிதிகள் இதைச் செய்திருக்கலாமே?

(c) தேங்காய் 'மில்' (ஆலை) உண்டானால், இப்பகுதியிலுள்ள தென்னை மரங்களின் முழு வருமானத்தையும் இப்பகுதி மக்களே பெறலாம். கொட்டும் மழையிலும் கொதிக்கும் வெயிலிலும் நின்று ஏழைகள் தென்னை மரங்களை நடுகிறார்கள். இம் மரங்களின் எண்ணெய், தும்பு, சுயிறு முதலியவைகளில் இருந்து வரும் இலாபங்களில் 75 சதவீதம் நிழலில் இருந்து உண்டு களிக்கும் அயலூர் முதலாளிமார் கைகளுக்கே சென்றுவிடுகின்றது நமது மக்கள் நடுவீதியில் விடப்படுகிறார்கள்.

(d) நெல்லை அரைப்பதற்கு ஆலைகள் சில உண்டு. ஆனால் போதிய அளவு இல்லையே. அம்பாறை மாவட்டத்தில் விளையும் நெல் இம் மாவட்டத்திலேயே அரைக்கப்பட வேண்டும். வேறு மாகாணங்களுக்கோ வேறு மாவட்டத்துக்கோ அனுப்பப்படக்கூடாது. இந்த நியாயமான கொள்கையைக்கொண்டு வந்தால் நமது பல கிராமங்களில் இன்னும் நூற்றுக்கணக்கான ஆலைகள் அமைக்கப்பட்டு பொது மக்களின் வேலையில்லாத திண்டாட்டமும் குறையும்.

(c) தச்சவேலை நிலையங்கள் மட்பாண்டங்கள் செய்யும்

நிலையங்கள் பாய் இளைக்கும் இயந்திரங்கள்

இன்னும் பற்பல கைத்தொழில்களில் பயிற்சியளிப்பதற்காக தொழில் நூட்பப் பாடசாலைகள் நிறுவுவதற்கு நடவடிக்கைகள் எடுக்கப்பட வேண்டும். இவ்விதம் செய்தால்தான் வேலையில்லாமல் இத்தொகுதியில் அல்லுறும் பிரஜைகளின் துயர் துடைக்கலாம் என்பது எனது அசைக்க முடியாத நம்பிக்கை.

பாதைகளும் பாலங்களும்

நல்ல பாதைகளும் பாலங்களும், இல்லாத ஒரு தொகுதி ஒரு பாழ் வீட்டுக்குச் சமானம். பொது மக்களின் ஆனந்தமான வாழ்க்கைக்கும், கிராமங்களின் அபிவிருத்திக்கும் இதுவொரு மாபெரும் தடையாகும்.

(a) கல்முனை-காரைதீவு கடற்கரை ஓரப்பாதை

மீன் பிடித்தொழிலை அபிவிருத்தி பண்ணுவதற்கும், கடற்கரை ஓரம் மக்கள் குடியேறுவதற்கும், சுகாதாரத்திற்காக மக்கள் கடற்கரைக்குப் போவதற்கும் இந்தப் பாதையைப் போடுவித்தேன். இன்றைக்கு ஏன் இந்தப்பாதை கவனிப்பாரற்றுக் கிடக்கிறது?

(b) சாய்ந்தமருது கிராமத்திற்குள் மூன்று பாலங்கள்

இப் பாலங்களை நல்ல முறையில் பழுது பார்த்துத் திருத்தும் படி செய்தேன். அத்தோடு இந்த இலாக்காவுக்குரிய மந்திரியையும் அழைத்து வந்து இப் பாலங்களைப் பார்வையிடச் செய்தேன். அத்தினம் மந்திரியவர்கள் இந்தப் பாலங்களையும் 'கொன்கிரீட்' பாலங்களாகக் கட்டித்தருவேன் என்று, உறுதியளிக்கவில்லையா? அதன் பின்னர் எஞ்சினீர்கள் மண் சோதனை பண்ணியதும் உங்களுக்கு நன்றாகத் தெரியும் ஆனால் கடந்த 4½ வருடங்களாக ஒன்றும் நடைபெறவில்லையே. பழுதடைந்த பாலங்களினால் சில நாட்களுக்கு முன் நடந்த நாடகம் மக்களுக்கு மிக நன்றாகத் தெரியும். இன்னமும் மக்களுக்கு 'ரூப்' விடலாமா? மூன்று பண மரங்கள்தான் ஆஸ்பத்திரிக்குப் போகும் பாலமாய்க் கிடக்கின்றன.

(c) கிட்டங்கித் துறைப் பாலம்

இது கல்முனைத் தொகுதியின் பொருளாதார முன்னேற்றத் திற்கு மிகவும் முக்கியமான ஜீவநாடி. கிட்டங்கித்துறைப் பாலத்தினால் நன்மை பெறுகிறவர்கள் பெரும்பாலும் சாய்ந்தமருது, கல்முனைக்குடி. கல்முனை, நாய்ப்பட்டிமுனை, பாண்டிருப்பு, சேனைக்குடி மருதமுனை முதலான கிராம வாசிகளேயாகும். இப் பாலத்தின் அவசியத்தைப் பாராளுமன்றத்தில் எடுத்துரைத்து வற்புறுத்தினேன். இதற்குரிய மந்திரியவர்களும் கல்லோயா அபிவிருத்திச்சபையும் எனது வேண்டுகோளுக்குச் செவி சாய்த்தார்கள். உடனடியாக இப்பாலம் கட்டுவதற்கு பிள்ளாணும் எஸ்டிமேட்டும் (Plan and Estimates) சமர்ப்பிக்கும்படி கௌரவ மந்திரியவர்கள் கட்டளை பிறப்பித்தார்கள். 'இக் கட்டளை மந்திரியின் காரியாலயத்தில் இருக்கிறது. என்னிடமும் இருக்கின்றது. அதன்பின் கிட்டங்கித்துறை ஆற்றில் எஞ்சினீர்மார் எடுத்த நடவடிக்கைகளும் பொது மக்களுக்குத் தெரியும். ஆனால் நான் எம்.பி. பதவியால் நீங்கிய பின் சென்ற 4½ வருடங்களாக இப் பாலம் சம்பந்தமானவேலைகள் தூங்குவது ஏன்? இன்றைக்கு என்னுடன் போட்டியிடும் அபேட்சகர்களில் 3 அபேட்சகர்களில் ஒருவராவது இதற்குரிய கடுதாசிகளைக் கண்டு பிடித்து இப் பாலத்தைக் கட்டக் கூடிய சாமர்த்தியமும் அரசியல் அனுபவமும் உடையவர் என்று உங்கள் மனச்சாட்சி கூறினால் அவருக்கே உங்கள் வாக்குகளைக் கொடுங்கள். ஏன் எனில் ஒரு தனி மனிதனின் முன்னேற்றம் முக்கியமா? அல்லது முன்னேற்றம் முக்கியமா? என்ன வினாவிற்கு ஒரே ஒரு விடைதான் உண்டு.

மீன்பிடித் தொழில்

அநேக வருடங்களாக, மகாயுத்த காலங்களிலும் கூட கடல் தொழில் முன்னேற்றத்துக்காக நான் அயராமல் உழைத்து வந்திருப்பது இத் தொழிலாளர்கள் நன்கு அறிந்த உண்மை,

இத் தொழிலை மேலும் அபிவிருத்தி பண்ணுவதற்காக ஒரு மீன்பிடி துறை முகம் இயந்திரம் பூட்டிய அநேக வள்ளங்களும் நான் கண்ட கனவாகவே இருக்கிறது இக் கனவை நிஜமாக்கும் சக்தியை எனக்கு பொதுமக்களோடு இணைத்துக் கொடுக்க முன்வருமா? எனக்கு பொதுமக்களோடு இணைத்துக் கொடுக்க முன்வருமா? எனக்கு பொதுமக்களோடு இணைத்துக் கொடுக்க முன்வருமா? எனக்கு பொதுமக்களோடு இணைத்துக் கொடுக்க முன்வருமா? எனக்கு பொதுமக்களோடு இணைத்துக் கொடுக்க முன்வருமா?

பலநோக்கு ஐக்கிய சங்கங்கள்.

விவசாயிகளின் நன்மைக்காக அநேக ஐக்கிய சங்கங்களை அமைத்துக்கொடுத்தேன். ஒரு சில சங்கங்களின் அங்கத்தினர்கள் சிலர் செய்நன்றி மறந்து எனக்கு எதிராக வேலை செய்கிறார்களாம். அதற்குரிய தண்டனையை எல்லாம் வல்ல இறைவன்தான் கொடுக்க வேண்டும்.

பஞ்ச நிவாரண வேலைகள்.

நாட்டில் பஞ்சம் வரும் காலங்களில் அரசினரிடம் நான் வாதாடி நிவாரண வேலைகள் ஆரம்பிக்கவில்லையா? நன்றாகச் சிந்தித்துப் பாருங்கள்:

வெள்ள நிவாரண வேலைகள்

மக்கள் வெள்ளத்தால் அல்லுற்று வீடுகளின்றி நின்ற போது தக்க பாதுகாப்பளிக்கவில்லையா? நினைத்துப்பாருங்கள்.

நடுவுத்து அல்லது நடராசா வாய்க்கால்.

வருடா வருடம் கல்முனைக்குடி மத்திய பாகம் மழை வெள்ளத்தால் பாதிக்கப்பட்டு துன்புறும் மக்களுக்காக, நான் எம்.பி. யாக இருந்த சமயம் ஒரு, வடிச்சல் வாய்க்கால் வெட்டுவித்து வெள்ளம் கடலில் சேரும்படி செய்யவில்லையா? எனது கையால் மண் வெட்டியைப் பிடித்து வாய்க்காலின் கடைசி மண் பிடியை வெட்டியெடுத்துத் தண்ணீரை கடலில் கலக்குமாறு செய்ததை, அங்கு திரண்டிருந்த பல்லாயிரக்கணக்கான மக்கள் கண்டு மகிழ்ந்தார்கள். எனது முயற்சிகளுக்குப் பக்கபலமாயிருந்த முந்நாள் டி. ஆர். ஓ. திரு. நடராசாவின் பெயரை நானே மக்கள் சபையில் அவ்வாய்க்காலுக்குச் சூட்டி 'நடராசா வாய்க்கால்' என்று நாமமிட்டேன். தலைமுறை தலைமுறையாக மக்கள் இவ்வைபவத்தைத் தங்கள் அன்பு உள்ளங்களில் வைத்திருப்பார்கள் என்பதில் சிறிதளவேனும் ஐயமில்லை.

இன்னும் அன்பான சூப்புகங்கள்.

(a) கல்முனைக்குடியில் ஆண் பெண் மையத்துக்களை டாக்டர் பரிசோதித்து அடக்கம் செய்ய வேண்டும் என்ற சட்டத்தை நான் அழித்து விடவில்லையா?

(b) கல்முனைக்குடி ஜும்ஆப் பள்ளிவாயிலில் மையத்துக்களை அடக்கக் கூடாதென்ற சட்டத்தை நான் அழித்து விடவில்லையா?

(c) கடற்கரைப் பள்ளிவாயிலுக்கு போதிய நிலம் எடுத்துக் கொடுத்து சுற்றி வர மதில் கட்டிவிக்கவில்லையா? மதில் முற்றாக முடிக்கப்படாமல் இன்றைக்கு அரை குறையாகக் கிடப்பது ஏன்? சிந்தித்துப் பாருங்கள்.

(d) கல்முனைக்குடியில் மீண்டும் ஒரு தனித்தோம்புதோர் நியமிக்கவில்லையா? இது போல் சாய்ந்தமருதியும் ஒரு தனித்தோம்புதோர் நியமிக்க வேண்டுமென்ற கட்டளை உருவாகப்பண்ணினேன். ஆனால்

சென்ற 4½ வருடங்களாக தோம்புதோர் நியமனம் நடைபெறாமல் கிடக்கிறது. இது யாருடைய குற்றம்? நற்பட்டிமுனையில் முஸ்லீம் விவாக தோம்புதோர் வேலையை மீண்டும் நியமனமாக்கவில்லையா?

(e) கல்முனைப்பட்டின சபைத் தலைவராக நான் இருக்கும் காலமெல்லாம், உங்கள் வீட்டு வரியை நிதான நிலையில் வைத்திருக்கவில்லையா? வரி கட்ட இயலாத ஏழைகளின் வீடுகளிலுள்ள சட்டி பாளை முதலியவைகளை மறியலாக்க உத்தியோகத்தர்களை அனுப்பினீரா? நான் பதவியால் விலகிய பின், இன்றைக்கு உங்கள் வீட்டு வரிகள் தாங்கமுடியாத அளவு உயர்த்தப்பட்டிருக்கிறது. இவ்விதம் அதிகரிக்கப்பட்ட வரிகைகளைக் கட்டாதவர்களின் கதியென்ன? வீடு வளவு பறிபோக மாட்டாதா? இந்தச் செய்கைக்கு யார் பொறுப்பாளி! சிந்தித்துப் பாருங்கள்.

பொது போக்கு வரத்து

எங்கள் தொகுதியில் போதிய அளவு பஸ்கள் இல்லாமல் பொது மக்கள் சொல்லொண்ணாத துயர்ப்படுகிறார்கள். மற்ற மாகாணங்களில் பஸ் சேவை எவ்வளவு திருப்திகரமாக நடைபெறுகிறது.

மேலும் நமது இளைஞர்கள் எத்தனை பேர் பஸ் ஊழியர்களாக தெரிந்தெடுக்கப்பட்டிருக்கிறார்கள்? எங்களுக்குரிய நீதியான பங்கு ஏன் கிடைக்கவில்லை? சிந்தித்துப் பாருங்கள் தற்போது நடைபெறவிருக்கும் பொதுத் தேர்தலிலும் 'பஸ்' வைத் தப்பவிட்டு நட்டமடையாதீர்கள்.

கல்முனைப்பட்டினம்

சில வருடங்களுக்கு முன் நான் பொறுப்பேற்ற கல்முனையையும் இன்றைக்கு இலங்கும் கல்முனைப்பட்டினத்தையும் ஒப்பிட்டுப் பாருங்கள்.

எதிர் காலத்தில் கிட்டங்கித் துறையில் பாலம் இல்லாவிடில் கல்முனைப்பட்டினம் இன்றைய முக்கிய ஸ்தானத்தைத்தொடர்ந்துவகிக்க முடியுமா? வாணிபம் செய்யும் சகோதர்களே! உங்கள் விசேட கவனத்துக்கு இந்த உண்மையை எடுத்து ஆராய்ந்து பாருங்கள்.

காணி அபிவிருத்தி

இளம் வயதிலே பாடசாலை மாணவனாக இருக்கும் போது பாணமைப் பகுதிக்கு வன்னிமையாகக் கடமை ஏற்றேன். இப்பகுதியில் கூலிக்கு கமம் செய்யும் ஏழைகளே வாழ்ந்து வந்தார்கள். 'கூலி' என்ற சொல்லை 'போடி' என்று சொல்லாக மாற்றுவேன் என்று உறுதியளித்தேன். அதுபோல் எட்டு வருடங்களுக்குள் எனது வாக்கைப்பரிபூரணமாக நிறைவேற்றி ஒவ்வொரு ஏழையும் 'ஐந்து ஏக்கர் போடியார்' ஆக மாற்றி விட்டு, எனது சொந்த ஊர்ப் பகுதிக்கு வன்னிமையாக வந்தேன் இங்கும் நான் கொண்ட 'வறுமையை ஒழிக்கும் கொள்கை' யை நிலை நாட்ட ஆசைப்பட்டேன். ஆனால் எனது கொள்கையை அமுலாக்குவதற்கு ஏராளமான காட்டு நிலங்களை வேளாண்மைச் செய்கைக்கு மக்களுக்குக் கொடுப்பதற்கும், நீர்ப் பாக்கவதற்காக வேண்டிய ஒழுங்கான தண்ணீர் விளையோகம் மிகவும் அவசியம் என்று உணர்தேன் ஆகவே நான் கல்லோயாகக் குளத்தைக் கட்டுவிப்பதற்கு எனது வாதாட்டத்தை ஆரம்பித்தேன். இது எனது டம்ப் பீடிக்க இல்லை. இந்நாட்டை ஆண்ட இரு பிரதமர்களின் அறிக்கைகளைப்போகாண்க.

Statement issued by

The Right Honourable D. S. Senanayake,

Prime Minister of Ceylon,

at Amparai on 11th June 1951.

I visited the Gal Oya Project on the 10th of June 1951, and have seen for myself the progress of the development works here. The Scheme is well on its way to early fruition. On this day, I recall with pleasure the great enthusiasm displayed by Gate Mudaliyar M. S. Kariapper over this scheme from the very beginning. It is exactly a decade since I cut the first tree on the site of the dam as an earnest of our sincere desire for the economic upliftment of these parts. Gate Mudaliyar Kariapper who never relaxed his efforts to see the scheme fully implemented, should be a happy man today to see those entrusted with the work making such great progress. He and I have jointly realised our dream.

Amparai,

11th June 1951.

Sgd. D. S. Senanayake.

Prime Minister.

(தினகரன் 1951 ஞூன் மாதம் 14ந் திகத் விபரம்க்கிழமை)

கனவு நனவாயிற்று

கல்லோயா திட்டம் பற்றி பிரதமர் அறிக்கை

கல்லோயா அபிவிருத்தித் திட்டத்தைப் பார்வையிடும் பொருட்டு சுற்றுப்பிரயாணம் செய்த பின் பிரதமர் திருடி. எஸ். சேனநாயகா கடந்த திங்கட்கிழமையன்று அம்பாறையினிருந்து புறப்படும் முன்பு கீழ்க்கண்ட செய்தியை வெளியிட்டார்.

“நான் 10-6-51 ல் கல்லோயா திட்டத்தைப் பார்வையிட்டு அங்கு நடைபெறும் வேலைகளின் முன்னேற்றத்தை நேரில் கண்டேன். இத்திட்டம் சம்பந்தமாய் ஆரம்பத்திலிருந்தே கேட் முதலியார் எம். எஸ். காரியப்பர் மிகுந்த ஊக்கம் காண்பித்ததை இன்று மிகுந்த மகிழ்ச்சியுடன் நான் குறிப்பிட விரும்புகிறேன். இப்பகுதிகளில் பொருளாதார அபிவிருத்தியை உண்டுபண்ண வேண்டுமென்ற எங்களுடைய இருதயபூர்வமான ஆர்வத்தை முன்னிட்டு 10 வகுடங்களுக்கு முன்பு அணைக்கட்டுப்பகுதியில் நான் முதலாவதாக ஒரு மரத்தை வெட்டி வீழ்த்தினேன். இத்திட்டம் மிகுந்த முன்னேற்றமடைந்துள்ளதைக் கண்டு கேட் முதலியார் காரியப்பர் மிகுந்த குதூகலமடைய வேண்டும். அவரும் நானும் கண்ட கனவு நனவாயிற்று.”

1950ம் ஞூன் மாதம் 26ந் தினகரன் பத்திரிகையில்

வெளி வந்த செய்தி பின் வருமாறு:-

நுட்டத்தின் பிதா.

‘விவசாய’ மந்திரி திருடி. எஸ். சேனநாயகா பதிலளிக்கையில் கூறிய தாளாறு:-

‘கல்லோயா நீர்த்தேக்கத் திட்டத்திற்காக கேட் முதலியாசீ பல வருடங்கள் நடத்திய கிளர்ச்சி பலன் பெற்றுவிட்டது. கல்லோயா திட்டத்தின் பிதா’ என்று அழைப்பதற்கு அருகதையுடையவர் யாரேனுமிருப்பாரேயானால் அவர் உண்மையில் கேட் முதலியார் காரியப்பர்தான். இந்த மாபெரும் முயற்சியில் ஈடுபட்டிருக்கும் சகல அதிகாரிகளுக்கும் எனது நன்றி உரித்தாகுக. கல்லோயா பள்ளத்தாக்கு ஒரு ‘கிருஷிகர்களின் சுவர்க்கமாக’ மாறும் நன்னை எதிர்பார்த்துக் கொண்டிருக்கிறேன்.’

குளம் கட்டி முடிந்து, இடதுகை வாய்க்காலில் பூமிகள் கொடுக்க ஆரம்பமானபோது எனது பாராளுமன்ற ஆசனத்தை இழந்தேன். ஏழை மக்கள் நல்லதோர் சந்தர்ப்பத்தை நழுவ விட்டார்கள்.

அடுத்த முறை பாராளுமன்றத்திற்கு அனுப்பினீர்கள். இடது கை வாய்க்காலில் பூமிகள் கொடுக்கப்பட்டாயிற்று. வலது கை வாய்க்கால் வெட்டி முடிக்கும்படி வாதாடினேன். வலது கை வாய்க்கால் வெட்டி முடிந்து பூமிகள் கொடுக்கப் போகும் வேளையில் மீண்டும் என்னைக் கழித்துவிட்டு வேறொரு பிரதிநிதியைப் பாராளுமன்றத்திற்கு அனுப்பினீர்கள். இதனால் விளைந்த பலன் என்ன? ‘தீக்கவாப்பி’ பிரச்சினை கிளம்பியது. இன்றைக்கும் இப் பிரச்சினை ஒரு பயங்கரமான உருவெடுத்துக் கொண்டு வருகிறது. தமிழ் முஸ்லீம் மக்களுக்குக் காணி கிடைக்கவில்லை அத்தோடு இக் கொடுமை நின்றுவிடவில்லை. தழல்போல் தகிர்க்கும் வெயிலில் நெற்றி வியர்வை நிலத்தில் விழுகத்திகளைக் கரங்களில் ஏந்திகாடு வெட்டி, நிலத்தைப் பண்படுத்தி அல்லும் பகலும் அயராமல் உழைத்த பாட்டாளி மக்கள் அவர்களின் நிலங்களை விட்டுத் துரத்தியடிக்கப்படுகிறார்கள். இன்றைக்கு கல்முனை வழக்கு மன்றத்தில் இந்த தமிழ், முஸ்லீம் விவசாயிகளை இக் காணிகளில் இருந்து விலக்குவதற்கு நூற்றுக்கணக்கான வழக்குகள் ஏற்றப்பட்டிருக்கின்றன. இந்தச் சோகமான, பயங்கர நிகழ்ச்சிக்குப் போதிய கல்வி அறிவு அல்லது அரசியல் அனுபவம் இல்லாத பிரதிநிதியைத் தெரிவு செய்த வாக்காளர்கள் தானே பொறுப்பாளிகள்.

“பாத்திரம் அறிந்து பிச்சை கொடு
கோத்திரம் அறிந்து பெண் கொடு
அரசியல் திறமை அறிந்து வாக்குரிமையைக் கொடு”

இந்தச் சுவோகத்தை எங்கள் வாழ்க்கையில் எக்காலமும் பயன்படுத்திக்கொண்டால் நாங்கள் ஒரு துறையிலும் நடட்டப்பட சந்தர்ப்பம் நேரிடாது.

வாலு வெட்டுதல் — பொய் வதந்தி

இந்த வதந்தியை நன்றாக ஆராய்ச்சி செய்யுங்கள். இளம் வயதிலே ஐந்து பெரும் பகுதிகளைச் சிறப்பாக ஏறக்குறைய முப்பது வருடம் வன்னிமையாக இருந்து பரிபாலனம் செய்தேன். இப்பகுதிகளில் பல்லாயிரக்கணக்கான தமிழ் மக்கள் வாழ்கிறார்கள். தமிழர்களையும் முஸ்லீம்களையும் ஒரு தாய் பெற்ற பிள்ளைகளைப்போல் காத்து வந்திருக்கிறேன். இக் காலங்களில் ஒரு தமிழ்ச் சகோதரனையாவது நீதியினமாக நடத்தினேன். என்று சொல்லட்டும் ஒரு உதாரணத்தைப்பாவது கூறட்டும். மிகுந்த அன்புடனே எல்லோரையும் நடத்தினேன்.

மலும், சைவ சமயத்தைச் சேர்ந்த தமிழ் வன்னிமையார் செய்யாத பெரும் பெரும் உதவிகளைத் தமிழ்க் கோயில்களுக்குச் செய்திருக்கிறேன்.

வீரமுனை சிந்தாத்துரைப் பின்னையார் கோயிலுக்கு அரசினர் வைத்திருந்த 110 ஏக்கர் பூமி மல்வத்தைக் குளத்தை அரசினரால் கழற்றிக்கோயிலுக்குக் கிடைக்கும்படி செய்தேன். இச் செய்கையில் கி. மா. ஏஜண்ட் துரையின் கோபத்தைப் பொருட்படுத்தாமல் நேருக்கு நேர் வாதாடி கோவிலுக்குக் காணியாக ஆக்கிவிட்டேன். இந்த ஆதனம் இன்று இலட்சக்கணக்கான பெறுமதியுள்ளது. கல்லாற்றுப் பின்னையார் கோயிலுக்கு ஏக்கர் ஒன்று இன்று ஐயாயிரம் பெறுமதியுள்ள ஏறக்குறைய 100 ஏக்கர் வேளாண்மைப் பூமிகளைப் கிடைக்கும்படி செய்தேன். கரவாகு வண்ணிமையாக கடமையாற்றும் போது நான் இவ்விதம் செய்ததின் காரணமாக மட்டக்களப்பு டிஸ்ட்ரிக்ட் கோர்ட்டில் எதிரியாக வழக்கு வைக்கப்பட்டேன். இவ் வழக்கில் நான் போராடி வெற்றி பெற்று கோயிலுக்கு இந்த ஆதனத்தைச் சேர்த்தேன். இந்த உண்மைகளை நீங்கள் கல்லாற்றுப் பின்னையார் கோயில் வண்ணக்குமாரிடமும், வீரமுனை சிந்தாத்துரைப் பின்னையார் கோயில் வண்ணக்குமாரிடமும் கேட்டுத் தெரிந்து கொள்ளுங்கள்.

இந்த உண்மைகளை இங்கு உரைப்பது ஏதேர் ஒரு மதிப்புப் பெற்றுக் கொள்வதற்கன்று-இச் செய்கைகள் எனது வம்ச கடமைகளாகவே நான் உணர்ந்து செய்தேன்-பண்டைக்காலச் சரித்திரப்படி, எனது முன்னோர் திருக்கோயிலிலுள்ள பெயர் போன சைவக் கோயிலிலும், கதிர்காமத்திலுள்ள சைவக் கோயிலிலும், வருடா வருடம் கொரவமான சடங்குகளோடு உரிய வண்ணக்குமாரால் வரவேற்கப்பட்டார்கள். உபசார வரவேற்புச் சந்திப்பு நடந்த ஆற்றங்கரை இன்றைக்கும் இலங்கைப் படத்தில் “காரியப்பர் ஆறு” என்று பெயர் சூட்டப்பட்டிருக்கிறது.

இவ்விதம் தமிழ்ச் சாதியவர்களால் சன்மானிக்கப்பட்ட காரியப்பர் வம்சத்தில் வாழையடி வாழையாக வந்த நான் எனது தோளில் அணியும் தங்க வாளின் மதிப்பிற்கும் மார்பில் அணியும் வெள்ளிப் பதக்கங்களின் மதிப்பிற்கும் முரணாக “வால் வெட்டுவது” என்ற வார்த்தைகளைப் பேசவேண்டு?

இலங்கை வாழ் ஏழு இலட்சம் முஸ்லீம்களுக்குள் ஏக “இராச வாசல்” பட்டம் தாங்கும் நான் எந்தச் சாதியயாவது நிந்தித்துப் பேசுவது எனக்குத் தகுமா? எனக்குத் தமிழ்ச் சகோதரர்களில் பரிபூரண அன்பும் நம்பிக்கையும் இல்லாவிடில், தொகுதி பிரிக்கும் தொழுது பெரிய நீலாவணை, பாண்டிருப்பு, நற்பட்டிமுனை, சேனைக்குடியிருப்பு முதலிய தமிழ்க் கிராமங்களைக் கல்முனைத்தொகுதியில் சேர்க்கும்படி வாதாடுவேனா? இந்தத் தமிழ்க் கிராமங்களுக்குச் சேவை செய்ய எனக்குச் சந்தர்ப்பம் கிடைக்கும் என்று எனக்கு முழு நம்பிக்கையுண்டு. நான் கூறிய இந்த உண்மைகளை உங்கள் அன்பான ஆழமான சிந்தனையில் எடுத்து ஆராய்ந்து, எனது எதிரிகள் கட்டி விட்ட இப் பொய் வதந்தியை இன்றைக்கே உங்கள் அன்பு உள்ளங்களில் இருந்து அகற்றுங்கள்.

மகா கண்டிய குளம் (கண்டிய கட்டு குளம்)

இக் குளத்தைக் கட்டி முடிக்க வேண்டுமென்ற எனது வாதாட்டத்தின் பிரதிபலனாக இதற்குரிய மந்திரியவர்கள் பிறப்பித்த கட்டளை என்னிடம் இருக்கின்றது. இக் குளத்தின் கீழ், புதிதாய் கல்முனைத் தொகுதியில் சேர்க்கப்பட்ட பெரியநீலாவணை, மருதமுனை, பாண்டிருப்பு, நற்பட்டிமுனை, சேனைக்குடி மக்களுக்கு போதிய அளவு நெற் காணிகள் எடுத்துக் கொடுப்பதே எனது திட்டம்.

தண்ணீர் பஞ்சம்

நற்பட்டிமுனை, சேனைக்குடி ஆகிய கிராமங்களின் தண்ணீர் பஞ்சத்தைத் தீர்ப்பதற்கு “குழாய் நீர்த்” திட்டம் ஒன்று அமுலாக்க வேண்டியது. சென்ற காலங்களில் நீங்கள் தெரிவு செய்து அனுப்பிய பிரதிநிதிகள் இவ்விதத் திட்டத்தை “வாக்கு” அளவிலேயே மாத்திரம் வைத்திருந்தார்கள். இத் திட்டத்தை அமுலுக்குக் கொண்டுவர எனக்கு உங்கள் “வோட்” மூலம் சந்தர்ப்பம் கொடுப்பீர்களா?

முடிவுரை.

கல்முனைத் தொகுதியிலுள்ள வாக்காளர்களே!

அநேக வருடங்களாக எனக்கும் உங்களுக்கும் நெருங்கிய தொடர்புண்டு. என்னால் இயன்ற சேவையைப் பாகுபாடின்றி எல்லோருக்கும் செய்து வந்திருக்கிறேன். என்னையும் என் குணதிசயங்களையும் பற்றி நீங்கள் நன்கு அறிந்திருக்கிறீர்கள்.

உங்களின் மனச்சாட்சியின் ஆணைப்படி, அச்சமில்லாமல் நீங்கள் நிரம்பிய அபேட்சகருக்கு வாக்களிக்கலாம்.

எனக்களிக்கப்பட்டிருக்கும் தேர்தல் சின்னம்

(குடை)



இந்த நீண்ட வேண்டுகோளுக்காக என்னை மன்னிப்பீர்களாக அத்தோடு இவ் வேண்டுகோளை நான் உங்கள் விடுகளுக்கு வந்து அன்புடன் உங்கள் கைகளில் கொடுத்ததாக தயவு செய்து ஏற்றுக்கொள்ளுங்கள். ஏன் எனில் இக்குறுகிய காலத்துக்குள் இத் தொகுதியிலுள்ள ஏறக்குறைய பத்தாயிரம் விடுகளுக்குப் போக சாத்தியமாகவில்லை. ஆயினும் உங்கள் தெருக்களில் பற்பல கூட்டங்கள் நடத்தி, எனது கொள்கைகளை நன்கு விளக்கி, உங்கள் எல்லோரையும் நேரடியாகச் சந்தித்திருக்கிறேன். எனது தேர்தல் சுற்றூடலில் ஏதும் விடுகள் விடுபட்டிருந்தால் என்னைத் தயவு செய்து மன்னித்துக் கொள்ளுங்கள்.

உங்கள் விசுவாசமுள்ள ஊழியன்

(ஒப்பம்) **M. S. காரியப்பர்**

கல்முனை,

21-2-65.

இப்பிரசாரம்:- கல்முனை பொலிஸ் வீதி, 20ம் இலக்க ஈஸ்டன் அச்சகத்தில் கல்முனையில் வசிக்கும் இராசவாசல் முதலியார் M. S. காரியப்பர் அவர்களால் அச்சிட்டு வெளியிடப்பட்டது.



735
614
121

கல்முனைத் தொகுதி வாக்காளர். பொதுமக்கள் ஆகிய அனைவருக்கும் தொடர்ந்து உங்கள் கையில் இருந்து சேவை செய்ய உறுதியளிக்கிறது.

தேர்தல் தினத்தன்று, கொட்டும் மழையிலும் கொதிக்கும் வெயிலிலும் இருந்து உங்கள் மேனியைப் பாதுகாக்கக் கையில் குடையை ஏந்தி தோதல் நிலையத்தில் கொடுக்கப்படவிருக்கும் சீட்டிலுள்ள குடை அடையாளத்தை (சின்னத்தை) மறந்து விடாது, நீங்கள் விரும்பும் அபேட்சகருக்கு வாக்களிக்க வேண்டுமென்பதை நினைவுபடுத்திக் கொள்வீர்களாக.

உண்மையான தேசசேவையான இந்த வாக்களிக்கும் வேலையை தேர்தல் அன்று வழக்கம்போல் கையில் குடையை எடுத்துக் கொண்டு, உங்களுக்குத் தபால் மூலம் கிடைத்த கார்டுகளையும் கையில் எடுத்துக்கொண்டு குறிப்பிடப்பட்டுள்ள உங்கள் தேர்தல் நிலையங்களுக்குச் சென்று உங்கள் கடமையை நிறைவேற்றுவீர்களாக.

குறிப்பு:- தபாலில் கார்டுகள் கிடைக்காதவர்கள் எவ்வித அச்சமுமின்றி உங்களின் வீட்டிலக்கத்தையும், வாக்காளர் இடாப்புத் தொடர் இலக்கத்தையும் ஒரு கடுதாசியில் குறித்துக் கொண்டு தேர்தல் நிலையங்களுக்குச் சென்று காட்டி உங்களின் வாக்குகளை அளிக்கலாம்.

22-3-65 திங்கட்கிழமை தேர்தல் தினம் என்பதை மறந்து விடாதீர்கள்